

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಆರಂಭಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಆರಂಭಸ್ತುಬಕಃ ॥

ಲಕ್ಷ್ಮೀಚರಣರಾಜೀವಲಾಕ್ಷಾಲಕ್ಷಿತವಕ್ಷಸೇ |

ವಿಶ್ವಸರ್ಗಾದಿಲೀಲಾಯ ವೇಂಕಟಬ್ರಹ್ಮಣೇ ನಮಃ || ೧ ||

ಅಸದೃಶಮರುಣಾಬ್ಜದೃಶಂ ಪ್ರಸ್ವಿನ್ನಪಯೋಧರ ಸ್ಫುರನ್ಮೂರ್ತ್ಯಿಂ |

ಮನಸಿ ದಧೀಮಹಿ ಸತತಂ ಮಾತಾರಂ ಮಾತರಂ ಚ ಲೋಕಾನಾಂ || ೨ ||

ಪ್ರಾತರಂಬುಜವಿಡಂಬಿಲೋಚನಾಂ ಮಾತರಂ ತ್ರಿಜಗತಾಮುಪಾಸ್ಮಹೇ |

ಶೀತರಮ್ಯಕರುಣಾವಲೋಕನೈರ್ಯಾ ತರಂಗಯತಿ ಮಂಗಲಾನಿ ನಃ || ೩ ||

ಆಚಕ್ರಾಯುಧಮಾ ಚ ಮಾಮಕಗುರೋರಾಚಾರ್ಯವರ್ಗಂ ಭಜೇ

ಮಧ್ಯಸ್ಥೈರಿಹ ನಾಥಯಾಮುನಮುಖೈರ್ಮಾನ್ಯೈಃ ಸನಾಥೀಕೃತಂ |

ಕ್ಷೀರಾಂಭೋಧಿಸುತಾಪಯೋಧರಪಯಃಪೂರಾ ಇವೋದಿತ್ವರಾ

ಯದ್ವಾಚಾಂ ವಿಸರಾ ಜಗಂತಿ ನಿತರಾಮುಜ್ಜೀವಯಂತಿ ಸ್ವಯಂ || ೪ ||

ಜಲಧಿದುಹಿತುಃ ಸ್ತುತ್ಯಾ ಸತ್ಯಾ ಸತೀ ಮಮ ಭಾರತೀ

ರಚಯತು ನಮೋ ವಾಚೇ ಪ್ರಾಚೇತಸಾನನಜನ್ಮನೇ |

ಭವದವಭವಂ ತಾಪಂ ಲೋಪಂ ನಯಂತ್ಯನಯಾ ಯಯಾ

ಭುವಿ ಸುಲಭತಾಂ ನೀತಾ ಸೀತಾಚರಿತ್ರಸುಧಾರುರಿ || ೫ ||

ಪರಾಶರಮುನೀಶಿತುಃ ಪ್ರಣತಿಕರ್ಮ ಕುರ್ಮಸ್ತರಾಂ

ಅಹೀನ ಗುಣ ಶೋಭಿತೈರಮೃತಸಾಧನೋತ್ಕಂಠಿಭಿಃ |

ಯದೀಯಕೃತಿಸಿಂಧುನಾ ವಿಮಥಿತೇನ ಯತ್ನಾದ್ಬುದ್ಧೈಃ

ಪ್ರಕಾಶಮಿಹ ನೀಯತೇ ಪರಮ ಪೂರುಷ ಪ್ರೇಯಸೀ || ೬ ||

ದದ್ಯಾದದ್ಯ ಕುದೃಷ್ಟಿಸರ್ಪಗರುಡಸ್ತ್ರಯ್ಯಂತವಿದ್ಯಾಗುರುಃ

ಶ್ರೀಮಾರ್ಗ ವೇಂಕಟನಾಥದೇಶಿಕಮಣಿಃ ಶ್ರೇಯಾಂಸಿ ಭೂಯಾಂಸಿ ಮೇ |

ದತ್ತೇ ದೃಷ್ಟಿಲವೇನ ದೇವಿ ಭಜತಾಂ ಯಾ ತ್ವಂ ವಿಭುತ್ವಂ ರಮೇ

ತಸ್ಯಾ ಹಂತ ತವಾಪಿ ಯೇನ ವಿಭುತಾ ಸುಷ್ಮ ಪ್ರತಿಷ್ಠಾಪಿತಾ || ೭ ||

ಶೀತಜ್ಯೋತಿಃ ಶಿಖರಿನಗರೀಸಾಗರಾಂಭೋಧರಾದೇಃ

ಜಲ್ಲಂ ಜಲ್ಲಂ ಜಲಜನಿಲಯೇ ಹಂತ ಮಿಥ್ಯಾಸಮೃದ್ಧಿಂ |

ನಿರ್ವಿಣ್ಣಾ ಮೇ ನನು ಭಗವತೀ ಭಾರತೀಯಂ ತ್ವದೀಯಂ

ಸ್ತೋತ್ರಂ ಚಿತ್ರಂ ಸ್ಫುರತಿ ಜನನಿ ಸ್ವೈರಮಾರಬ್ಧುಕಾಮಾ || ೮ ||

ಮದಾಂಧ ಕ್ಷೋಣೇಪತ್ಯಪಸದ ಮನಃ ಪ್ರೀಣನ ಕೃತೇ

ನಮಸ್ಕಾರಂ ಬ್ರೂವೋ ಭಗವತಿ ಚಮತ್ಕಾರವಚಸೇ |

ವಿಧಾತ್ರಿಮಾನಂದಂ ವಿಪುಲಮಿಹ ಚಾಮುತ್ರ ಚ ತವ

ಸ್ತುತಿಂ ಪ್ರಸ್ತೌತ್ವಂಹೋಭರನಿರಸನಾಯಾದ್ಯ ರಸನಾ || ೯ ||

ತತ್ತಾದ್ಯಗ್ರಚನಾವಿದಗ್ಧರಸನಾಕಂಡೂತಿನಿರ್ಧೂತಯೇ

ಕೇಚಿನ್ನೀಚವಿಚಾರಗೋಚರಗಿರೋ ಗ್ರಥ್ನಂತು ಮಿಥ್ಯಾಕೃತಿಃ |

ಸ್ವಂ ವಾಗ್ಬ್ರಹ್ಮ ಪುರಾಣಜಿಹ್ಮಗಶಿರಃ ಕಂಪಾವಹಂ ಪಾವನೀ

ಕರ್ತುಂ ದೇವಿ ವಯಂ ಪುನಸ್ತವ ಕಥಾರಂಭಾಯ ಜ್ಯಂಭಾಮಹೇ || ೧೦ ||

ಶಯ್ಯಾಶಬ್ದ ಗಣಾನುಶಾಸನ ಚಣಾ ಛಂದೋಮಯಂ ವಾಹನಂ

ಸೋದರ್ಯಸ್ತು ಕಲಾನಿಧಿಸ್ತವ ರಮೇ ಸೂನುಶ್ಚ ವಾಣೇಪತಿಃ |

ತಸ್ಯಾಸ್ತೇ ಪುರತಃ ಸ್ತವಂ ಮಿತಮತಿಃ ಪ್ರೋಜ್ಜ್ಯಂಭಿತಂ ಶ್ರಾವಯೇ

ಗುಂಜಾವಿಕ್ರಯಿಣಃ ಶ್ರಯಾಮಿ ಪದವೀಂ ಮಾಣಿಕ್ಯಪುಂಜಾಪಣೇ || ೧೧ ||

ಕವೀನಾಂ ಪ್ರತ್ನಾನಾಂ ಕಬಳಿತ ಸುಧಾಸ್ವಾದಿಮಮದೈಃ

ಅನೂಚಾನೈಃ ಸ್ತೋತ್ರೈಃ ಶ್ರುತಿಜಡಿಮಭಾಜೋ ಜನನಿ ತೇ |

ಅಜಾಮಿತ್ವಾಯೈವ ಸ್ತವಮಿಮಮಕೂಪಾರತನಯೇ

ವಿಯಾತಾ ಗ್ರಥ್ನೀಮೋ ವಿಹಸನಪದೈಃ ಕೈರಪಿ ಪದೈಃ || ೧೨ ||

ವಿದ್ವದ್ಭ್ಯಃ ಸ್ವದಮಾನಯಾತ್ಮಕೃತಯಾ ವಿಶ್ವಾಂಬ ನಾಧೀಯತೇ
 ಸ್ತುತ್ಯಾ ತೇ ಸುಖಮಜ್ಞಚೇತಸಿ ದೃಷತ್ಪ್ರಾಯೇ ನ ದೂಯೇ ತತಃ |
 ಗಾಂಧರ್ವೀ ಹಿ ಪುರಂದರಾದಿಶಿರಸಾಮಾಂದೋಲಯಿತ್ರೀ ಚಿರಂ
 ಗೀತಿಃ ಸಾ ಬಧಿರಾನ್ನ ನಂದಯತಿ ಚೇತ್ಕಿಂ ಛಿನ್ನಮೇತಾವತಾ || ೧೩ ||

ವಕ್ತುಂ ನೈವ ಚತುರ್ವಿಧಾ ಶ್ರುತಿರಸಾವೀಷ್ಟೇ ನ ಚಾಷ್ಟಶ್ರುತಿಃ
 ನೋ ಚಕ್ಷುಃ ಶ್ರುತಿರಪ್ಯಹೋ ತವ ಗುಣಾನ್ ನಾರಾಯಣಪ್ರೇಯಸಿ |
 ಸ್ತೋತುಂ ತ್ವಾಮಪಿ ತಾಮಹಂ ವ್ಯವಸಿತೋ ದೂರಂ ಹನೂಮನ್ಮುಖೈಃ
 ದುರ್ಲಂಘ್ಯಂ ಜಲಧಿಂ ತರೀತುಮನಸಃ ಪಂಗೋರ್ದಧೇ ಚಾಪಲಂ || ೧೪ ||

ಗರ್ವದ್ಧವ್ವಸುಧಾಪತಿಸ್ತು ತಿಪರವ್ಯಾಹಾರಕೂಪಾಂಧತಾ
 ನಿರ್ವಿಣ್ಣಾಶಯ ಏಷ ವೇಂಕಟಕವಿಃ ಪಂಕೇರುಹಾವಾಸಿನಿ |
 ಅದ್ಯ ತ್ವದ್ಗುಣವರ್ಣನಾಮೃತರಸೈರಾನಂದಿತುಂ ಜೃಂಭತೇ
 ಚಿಂಚಾಪರ್ಣರಸಾವಸನ್ನರಸನಃ ಪುಂಡ್ರೇಕ್ಷುಸಾರೈರಿವ || ೧೫ ||

ನಾಹಂ ಜಾನೇ ನವರಸಗತೀರ್ನಾರ್ಥಮುಕ್ಷುಣ್ಣಮನ್ಯೈಃ
 ನಾಲಂಕಾರಾನಪಿ ನ ಚ ವಚೋಗುಂಫಗಂಭೀರಿಮಾಣಂ |
 ಸ್ತೋತುಂ ಮಾತಸ್ತದಪಿ ಭವತೀಂ ತ್ಯಕ್ತಲಜ್ಜೋ ಯತೇಽಹಂ
 ಮಂತುಂ ಕಿಂ ತು ಪ್ರಧಿತಕರುಣಾ ಕ್ಷಂತುಮರ್ಹಸ್ಯಮುಂ ತ್ವಂ || ೧೬ ||

ಚಕ್ಷುಷ್ಮಂತಶ್ಚರಣಕಮಲೇ ಚಕ್ಷುಷಾ ಶ್ರೋತ್ರವಂತಃ
 ಶ್ರೋತ್ರೇ ಭೂಮೇರ್ಜಲಧಿತನಯೇ ಜನ್ಮವಂತೋಽಪಿ ನ ಸ್ಮಃ |
 ವಕ್ತ್ರಾಣ್ಯಾಸ೯ ಭಗವತಿ ನ ಷಟ್ ಪಂಚ ಚತ್ವಾರಿ ವಾ ನಃ
 ಕಸ್ಮಾದಸ್ಮಾನ್ನ ಹಸತು ಜನಃ ಸ್ತೋಷ್ಯತಸ್ತ್ವದ್ಗುಣೌಘಂ || ೧೭ ||

ಅಭೂಮಿಸ್ತ್ವದ್ಭೂಮಾ ಜನನಿ ಜರತೀನಾಮಪಿ ಗಿರಾಂ
 ಅಸೌ ಕಸ್ಮಾನ್ಮಾದ್ಯುಕ್ಯಶಜನಮನೀಷೋಕ್ತಿವಿಷಯಃ |
 ಅಶಕ್ಯಾನಾಮೌರ್ವಾಗ್ನಿಭಿರಪಿ ನಿಪೀತುಂ ನಿಧಿಮಪಾಂ
 ಅಪಾರಂ ತಂ ಪಾತುಂ ಮಶಕಶಿಶುಕಃ ಕಿಂ ಪ್ರಭವತಿ || ೧೮ ||

ಪ್ರಕೃಷ್ಯಂತಾಮಸ್ಮತ್ಪರಮಿತರಕಾಲೇ ವಿಧಿಮುಖಾ

ವಯಂ ಮಾತಸ್ತೇ ವಾ ತವ ನುತಿದಶಾಯಾಂ ಸಮಧಿಯಃ |

ನಿಕರ್ಷೋತ್ಕರ್ಷೌ ಸ್ತಾಂ ನಿಶಿ ತು ಶಶಿಖಿದ್ಯೋತಮಹಸೋಃ

ದಿವಾ ಕೋ ವಾ ಭೇದೋ ದಿನಕರಕರವ್ರಾತಜಟಿಲೇ || ೧೯ ||

ವಾಗ್ಭಿಃ ಕೋರಕಿತಾನಿ ತೇ ರಚಯತಃ ಸ್ತೋತ್ರಾಣಿ ವಾಣೀಪತೇಃ

ಅಸ್ಮಾಕಂ ಸುಮಿತಾಂ ಸ್ತುತಿಂ ಕಲಯತಾಮಪ್ಯಂಬ ತುಲ್ಯಂ ಫಲಂ |

ಕೌಬೇರೀಂ ಶ್ರಿಯಮಾನಶೇ ಬಹುತರೈಃ ಕಶ್ಚಿತ್ತಪೋಭಿಶ್ಚಿರಾತ್

ಏನಾಮಾಶು ಕುಚೇಲ ಏವ ಜಗೃಹೇ ಧಾನಾಪ್ರದಾನಾದಪಿ || ೨೦ ||

ಆಸ೯ ಧನ್ಯತಮಾ ಗುಣಾಂಸ್ತವ ಬಹೂನಾಸ್ವಾದ್ಯ ಶಕ್ರಾದಯೋ

ಗೃಹ್ಣಂತೋಽಪಿ ಗುಣಾರ್ಣವಾಮೃತಕಣಾನ್ಮತಃ ಕೃತಾರ್ಥಾ ವಯಂ |

ಆಚಾಮಂತಿ ಸುಧಾರುರಾನ್ಸಮನಸೋ ದ್ವಿತ್ರಾಂಶ್ಚಕೋರಾಃ ಕಣಾ-

ನೇಣಾಂಕಾದವಿಶೇಷಮಾರ್ತಿಶಮನಂ ತತ್ರೋಭಯೇಷಾಮಪಿ || ೨೧ ||

ದೇವಿ ಶ್ರೀವೃಷಶೈಲದೇವದಯಿತೇ ದಾಕ್ಷಿಣ್ಯಪಣ್ಯಕ್ಷಿತೇ

ಮಾತಃ ಸಾಹಸತಸ್ತವ ಸ್ತವಮಿಮಂ ಕರ್ತುಂ ಪ್ರವೃತ್ತಸ್ಯ ಮೇ |

ಉನ್ನೀಲಂತು ಪರಂ ಗಿರಸ್ತವ ಕರಾಲಂಕಾರಪಂಕೇರುಹಾತ್

ಪ್ರೇಂಖಿತ್ತುಂಗ ಷಡಂಘ್ರಿ ಸಂಘ ವಿಸರಜ್ಞಂಕಾರಶಂಕಾಕೃತಃ || ೨೨ ||

ಪದ್ಯಾನಾಂ ದಶಭಿಯದಸ್ತುತ ಶತೈಸ್ತತ್ಪ್ರೇಯಸಃ ಪಾದುಕಾಂ

ತ್ರಯ್ಯಂತಾರ್ಯಕವಿಃ ಪರೋ ಹಯಮುಖಿಸ್ತತ್ರಾಂಬ! ಕೋ ವಿಸ್ಮಯಃ |

ಸ್ತೋಕಪ್ರಜ್ಞಮತೀವ ಮೂಕಮಪಿ ಮಾಂ ಶ್ಲೋಕೈಃ ಸಹಸ್ರೇಣ ತೇ

ಸ್ತೋತಾರಂ ಸಮವೇಕ್ಷ್ಯ ಸೂಕ್ಷ್ಮಮತಿಭಿಃ ಕಸ್ಮಾನ್ನ ವಿಸ್ಮೀಯತೇ || ೨೩ ||

ಮನ್ಯೇ ಸತ್ಸೃಪಿ ವಾಙ್ಮಯೇಷು ವಿದುಷಾಮನ್ಯೇಷು ಧನ್ಯೈರ್ಬುಧೈಃ

ಉಕ್ತಿಮೇ ಭುವಿ ದೇವಿ ತಾವಕಗುಣಸ್ಪರ್ಶಾದುಪಾದೀಯತೇ |

ಭದ್ರೇ ತ್ವದ್ರಮಣಪ್ರಶಸ್ತಚರಣದ್ವಂದ್ವೈಕಸಂಸರ್ಗತೋ

ಭರ್ಗಃ ಸ್ವರ್ಗಧುನೀಂ ಬಿಭರ್ತಿ ಶಿರಸಾ ಭೂಯಸ್ಸು ಸತ್ಸೃಂಬುಷು || ೨೪ ||

ತವ ಸ್ತೋತ್ರೇ ಮಂದಾಃ ಕತಿಚಿದತಿಚಿತ್ರೇಽಪಿ ಕಮಲೇ
 ನ ವಿಂದಂತ್ಯಾನಂದಂ ಯದಿ ತದಪಿ ನ ಮ್ಲಾಯತಿ ಮನಃ |
 ಸೃಜೇದೇವ ಸ್ರಷ್ಟ್ವಾ ಸ ಕಿಲ ವಿಪುಲೇಽಸ್ಮಿನ್ ಕ್ಷಿತಿತಲೇ
 ಚಮತ್ಕಾರಾನಂದಾನುಭವಚತುರ್ಥಾ ದ್ವಿತ್ರಿಚತುರ್ಥಾ || ೨೫ ||

ಸುಚಾರುಮಧುಮೋಚಿಕಾರಸಮುಚೋ ವಚೋದೇವತಾ
 ಕುಚಾಮೃತಕಚಾಕಚಿಪ್ರಚುರಚಾತುರೀಮೇದುರಾಃ |
 ನರಾಃ ಸತತಮಿಂದಿರಾಗುಣಕಥಾಸುಧಾದೋಹಿನೀಃ
 ಉಪಾಧ್ವಮಿಹ ವೇಂಕಟಾಧ್ವರಿಕವೇರುದಾರಾ ಗಿರಾಃ || ೨೬ ||

ಸ್ವೈರಂ ಪ್ರರೋಹಯತು ಪದ್ಯಸಹಸ್ರಮಾಶು
 ದಾಸಸ್ಯ ಮೇ ವದನಸೀಮ್ನಿ ತವಾವಲೋಕಃ |
 ಯಃ ಕ್ವಾಪಿ ಹಂತ ಸಕೃದಂಜಲಿಬಂಧಭಾಜಿ
 ಜಂತೌ ಜಗಜ್ಜನನಿ ಸೌತಿ ಸಹಸ್ರಮಕ್ಷಾಣ್ಣಂ || ೨೭ ||

ಪಂಕಜನಿಲಯೇ ಸ್ತೋತ್ರಂ ವೇಂಕಟಕವಿಗೀತಮೇತದವಿಗೀತಂ |
 ಕಿಂಕರಕೃತಮಿತಿ ಕೃಪಯಾ ತ್ವಂ ಕಲಯಿತುಮರ್ಹಸಿ ಪ್ರಸೀದಂತೀ || ೨೮ ||

ರಸಿಕಾಲಿಭಿರಾಸ್ವಾದ್ಯಂ ರಮ್ಯಂ ಶ್ರೀಕರವಿಲಸದಲಂಕರಣಂ |
 ವಿಕಸತು ಸೂರ್ಯಾಲೋಕಾತ್ಪದ್ಯ ಸಹಸ್ರಂ ಸಹಸ್ರಪತ್ರಮಿವ || ೨೯ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಆರಂಭಸ್ತುತಕಃ ||